



सत्यमेव जयते

महाराष्ट्र शासन राजपत्र

असाधारण भाग चार-क

वर्ष ११, अंक ४५(३)]

सोमवार, डिसेंबर १, २०२५/अग्रहायण १०, शके १९४७

[पृष्ठ ३, किंमत : रुपये ९.००]

असाधारण क्रमांक ६६

प्राधिकृत प्रकाशन

महाराष्ट्र शासनाव्यतिरिक्त इतर वैधानिक प्राधिकाऱ्यांनी तयार केलेले

(भाग एक, एक-अ व एक-ल यांमध्ये प्रसिद्ध केलेले वैधानिक नियम व आदेश यांव्यतिरिक्त इतर)

वैधानिक नियम व आदेश; यात भारत सरकार, उच्च न्यायालय, पोलीस आयुक्त, आयुक्त (राज्य उत्पादन शुल्क),
जिल्हादंडाधिकारी व निवडणूक आयोग, निवडणूक न्यायाधिकरण, निवडणूक निर्णय अधिकारी व निवडणूक आयोगाखालील
इतर प्राधिकारी यांनी तयार केलेले वैधानिक नियम व आदेश यांचा समावेश होतो.

गृह विभाग

मंत्रालय, मादाम कामा मार्ग, हुतात्मा राजगुरु चौक,
मुंबई ४०० ०३२, दिनांक २८ नोव्हेंबर, २०२५.

अधिसूचना

भारतीय नागरिक सुरक्षा संहिता महाराष्ट्र राज्य इ-साक्ष व्यवस्थापन नियम, २०२५.

क्रमांक बीएनएसएस/०३२५/प्र.क्र.३४/ विशेष-०९.- भारतीय नागरिक सुरक्षा संहिता, २०२३ (२०२३ चा ४६) याच्या कलम ५३० द्वारे प्रदान केलेल्या अधिकारांचा आणि त्याबाबतीत त्यास समर्थ करणाऱ्या इतर सर्व अधिकारांचा वापर करून, महाराष्ट्र शासन, याद्वारे, पुढील नियम करित आहे :-

१. संक्षिप्त नाव व प्रारंभ.-

(१) या नियमांस, भारतीय नागरिक सुरक्षा संहिता महाराष्ट्र राज्य इ-साक्ष व्यवस्थापन नियम, २०२५ असे म्हणावे.

(२) ते, शासकीय राजपत्रात प्रसिद्ध केल्याच्या दिनांकापासून अंमलात येतील.

(१)

२. व्याख्या.-

(१) या नियमांमध्ये, संदर्भानुसार दुसरा अर्थ आवश्यक नसेल तर,-

(क) “सीसीटीएनएस” याचा अर्थ, माहिती (डेटा) संकलन व सूचनांच्या अंमलबजावणी करण्यासाठी पोलिसांद्वारे वापरले जाणारे गुन्हे व गुन्हेगार यांचा माग काढणारे जाळे (ट्रॅकिंग नेटवर्क) व प्रणाली, हे प्रणाली अनुदेशन (सिस्टम सॉफ्टवेअर), असा आहे;

(ख) “सीआयएस” याचा अर्थ, माहिती (डेटा) संकलन व सूचनांच्या अंमलबजावणी करण्यासाठी जिल्हा न्याय यंत्रणेद्वारे व उच्च न्यायालयांद्वारे वापरली जाणारी, प्रकरण माहिती प्रणाली (केस इन्फॉर्मेशन सिस्टम) हे, प्रणाली अनुदेशन (सिस्टम सॉफ्टवेअर), असा आहे;

(ग) “इ-स्वाक्षरी” याचा अर्थ, माहिती तंत्रज्ञान अधिनियम, २००० (२००० चा २१) याच्या दुसऱ्या अनुसूचीमध्ये निर्दिष्ट केलेल्या इलेक्ट्रॉनिक तंत्राच्या साहाय्याने अभिदात्याने किंवा न्यायालयाने केलेले कोणत्याही इलेक्ट्रॉनिक अभिलेखाचे अधिप्रमाणन, असा आहे आणि त्यात, डिजिटल स्वाक्षरीचा समाविष्ट होतो. तसेच, जेव्हा इलेक्ट्रॉनिक स्वरूपात तयार केलेली प्रक्रिया किंवा अहवाल, इलेक्ट्रॉनिक स्वाक्षरीद्वारे अधिप्रमाणित केला जातो तेव्हा, इलेक्ट्रॉनिक स्वाक्षरी उमटवणाऱ्या व्यक्तीच्या स्वाक्षरीद्वारे ते अधिप्रमाणित केल्याचे मानण्यात येईल;

(घ) “उच्च न्यायालय” याचा अर्थ, मुंबई येथील अधिकारितेचे उच्च न्यायालय, असा आहे;

(इ) “आयसीजेएस” याचा अर्थ, अंतर्गत वापरण्यायोग्य असलेली फौजदारी न्यायप्रणाली (इंटर-ऑपरेबल क्रिमिनल जस्टिस सिस्टम), असा असून हे अनुदेशन (सॉफ्टवेअर) सध्या फौजदारी न्यायव्यवस्थेच्या विविध स्तंभांमध्ये माहिती हस्तांतरित करण्यासाठी कार्यरत आहे, त्यामध्ये, अन्वेषण संस्था, न्यायालये, सुधार गृहे, न्यायवैद्यक प्रयोगशाळा, अभियोग व केंद्र सरकारने अधिसूचित केलेल्या इतर कोणत्याही हितसंबंधितांचा समावेश होतो;

(फ) “अन्वेषण अधिकारी” याचा अर्थ, सक्षम प्राधिकाऱ्याने प्राधिकृत केलेला किंवा कोणत्याही अपराधाचे अन्वेषण करण्यासाठी अधिकार प्रदान केलेला कोणताही पोलीस अधिकारी किंवा इतर कोणताही व्यक्ती, असा आहे;

(छ) “साक्ष” याचा अर्थ, इ-साक्ष मोबाईल उपयोजकाद्वारे दस्तऐवज म्हणून गोळा केलेला/नोंदविलेला कोणताही पुरावा, असा आहे. साक्षीमध्ये, ध्वनिचित्र मुद्रण (व्हिडिओ रेकॉर्डिंग), छायाचित्र (छायाचित्रे), साक्षीदाराचे (साक्षीदारांचे) छायाचित्र (छायाचित्रे) आणि अन्वेषण अधिकाऱ्याचे/नोंदणी अधिकाऱ्याचे छायाचित्र असतात. इ-साक्ष मोबाईल उपयोजकाद्वारे नोंदविलेल्या सर्व पुराव्यांचे, घटनेचे एक सुरक्षित पाकीट (यात यापुढे ज्याचा निर्देश, “इ-साक्ष पाकीट पॅकेट” म्हणून संदर्भित) तयार करण्यात येईल, त्याचा, एसआयडी म्हणून संबोधला जाणारा एक अनन्यसाधारण आयडी, उघडण्याची व बंद होण्याची वेळ असलेला स्टॅम्प आणि भौगोलिक स्थान (जिओ लोकेशन) असलेला एक अनन्यसाधारण १६ अंकी आयडी (SID) असेल. त्याच्या प्रत्येक सामग्रीला, सचोटी राखण्याची सुनिश्चित करण्यासाठी अनन्यसाधारण हॅश मूल्य असेल, साक्ष, अपरिवर्तनीय संग्रहकामध्ये (स्टोरेजमध्ये) संग्रहित करण्यात येईल.

(ज) “संहिता” याचा अर्थ, भारतीय नागरिक सुरक्षा संहिता, २०२३ (२०२३ चा ४६), असा आहे;

(२) या नियमांमध्ये वापरलेले, परंतु व्याख्या न केलेले शब्द व संज्ञा यांना, भारतीय नागरिक सुरक्षा संहिता, २०२३ (२०२३ चा ४६); भारतीय न्याय संहिता, २०२३ (२०२३ चा ४५); भारतीय साक्ष अधिनियम, २०२३, (२०२३ चा ४७) आणि माहिती तंत्रज्ञान अधिनियम, २००० (२००० चा २१) यांमध्ये जो अर्थ नेमून देण्यात आला असेल तोच अर्थ असेल.

३. प्रत्येक अन्वेषण अधिकारी, संहितेच्या कलम १०५, १७३, १७६, १८०, १८५ व ४९७ अन्वये आवश्यक असलेले सर्व ध्वनिचित्र मुद्रण (व्हिडिओ रेकॉर्डिंग) व छायाचित्र पुरावे, इ-साक्ष मोबाईल उपयोजकाद्वारे नोंदविले.

४. अन्वेषण अधिकारी, इ-साक्ष मोबाईल उपयोजकाद्वारे भारतीय सक्षम अधिनियम, २०२३ (२०२३ चा ४७) याच्या कलम ६३ (४) (ग) खालील प्रमाणपत्र तयार करील. सर्व प्रमाणपत्रे इ-स्वाक्षरीकृत करण्यात येतील.

५. अन्वेषण अधिकारी, सीसीटीएनएसद्वारे तयार केलेल्या संबंधित एफआयआर क्रमांकाशी/जीडी क्रमांकाशी एसआयडी संलग्न करील.
६. अपरिवर्तनीय संग्रहकामध्ये (स्टोरेजमध्ये) साठवलेली (अपलोड) केलेली साक्ष, संहितेच्या कलम १०५ व १८५ अन्वये आवश्यक असल्याप्रमाणे दंडाधिकाऱ्यांना पाठवण्यात आली आल्याचे समजण्यात येईल.
७. न्यायालये, सीआयएस अर्ज/साक्ष पोर्टल यामधील त्यांच्या अधिकारक्षेत्राशी संबंधित सर्व साक्षी, आयसीजेएस (ICJS) वर पाहू शकतात व व्यवस्थापित करू शकतात.
८. न्यायालय, संहितेच्या कलम २३० खालील तरतुदीनुसार, आरोपीला व पीडित व्यक्तीला (जर वकिलामार्फत प्रतिनिधित्व केले असेल तर) साक्ष उपलब्ध करून देण्यास परवानगी देऊ शकते.
९. न्यायचौकशी पूर्ण झाल्यानंतर, इ-साक्ष पाकीट संग्रहित करण्यात येईल आणि ते संग्रहित मोडमध्ये हलवण्यात येईल.
१०. या नियमांमधील कोणतीही गोष्ट, न्यायालयाकडून साक्ष पाहण्याच्या न्यायालयांच्या अधिकारावर मर्यादा घालते असे मानण्यात येणार नाही.
११. हे नियम, भारतीय साक्ष अधिनियम, २०२३ (२०२३ चा ४७) याच्या तरतुदीनुसार न्यायालयाकडून साक्ष स्वीकारण्यासाठी व व्यवस्थापित करण्यासाठी त्या त्या वेळी अंमलात असलेल्या इतर कोणत्याही कायद्याच्या किंवा नियमांच्या व्यतिरिक्त असतील, परंतु, ते, त्यांचे अल्पीकरण करणार नाहीत.
१२. जर या नियमाच्या तरतुदी अंमलात आणताना कोणतीही अडचण उद्भवली तर, महाराष्ट्र शासन, ती अडचण दूर करण्यासाठी त्यास आवश्यक असल्याचे दिसून येतील, त्याप्रमाणे या नियमाच्या तरतुदींशी विसंगत नसतील अशा तरतुदी, शासकीय राजपत्रात प्रसिद्ध केलेल्या आदेशाद्वारे, करू शकेल.

महाराष्ट्राचे राज्यपाल यांच्या आदेशानुसार व नावाने,

डॉ. जयंत सरोदे,
शासनाचे उप सचिव.